

SAN JUDAS

Judas Toyase'e Maija'quë Soisicohua'ina

¹Yë'ë Judaspi, Jacobo yo'jeipi, Jesucristo jo'yaëpi iye toya ja'hua toyayë, Maija'quë soisicohua'ina, ina isisicohua'ina, Jesucristopi ñacaina, pa'icohua'ina. ²Maija'quë jo'cua de'oye pa'iyere, Maija'quë paire oiyere, cui'ne ipi teaye ñani oi cöaiyere ai jerepa isi cuãñojë pa'ijajë caquë señë.

Coa Cosoye Ye'yacohua'i

(2 Pedro 2.1-17)

³Maija'quë dol'ijë, yë'ë cato ai toyaye yëhuë, huaso coca ayere mësarui cui'ne yë'ë mai payere. Jaje pa'iquëta'are yure cato yequere toyaquë ai seña pa'iji, mësarute. Ai cuasajë yo'ojë'ë, mai huaso coca ye'yayere nejoñe. Iye ye'yayere si'aye Maija'quë i paina isise'epi. ⁴Tsoe coa cosojë ye'yacohua'ipi yahuerapa mai ja're conì cacasicohua'ipi pa'iyë. Jaohua'ire cato tsoe toyase'epi quëaji, nejaja'cohua'ire ca nëosicohua'ipi pa'iyë. Jaohua'i cato Maija'quëre sañope yo'ocohua'ipi i de'o cocare pare tiñe pönani si'si yo'oyere de'oye a'ë cajë ye'yayë, cui'ne mai paquë, mai Èjaë Jesucristo pa'iji cayere coa caye a'ë cacohua'ipi.

⁵Mësarupi tsoe asacohua'i pa'itojë, mësarute caye yëyë, mësarupi Israel paire Egíptopi etosi jeteyo'je, ite ire pare cuasama'cohua'ire nejose'ere cuasajajë caquë. ⁶Cui'ne huiñaohua'irejë nea hue'ñare pana cosicohua'ini paji, ti jarote quëna meapi huesicohua'i pani huesëyë. Jaohua'i cato iohua'i ocue pa'i macarepa pa'ima'pë, Maija'quë ja're conì pa'i sito jeoconì etasi do'ire. Pai ñape yo'ose'e ña mu'serepa ca huesoja'cohua'ipi pa'iyë. ⁷Huiñaohua'i yo'ose'eje pa'ye Sodoma cui'ne Gomorra cui'ne io yë'quë maca pa'i daripëaje, nomi yo'oyena ne huesëni pai yo'ojë pa'iyë tëto sani co'aye yo'ojë yaya maca pa'i toana ëo huea cuãñoa'huë'ë. Ja yo'ose'e cato si'aohua'ire quëaye a'ë, jaje yo'oma'pë pa'ijë'ë caquë.

⁸Jaje yo'ose'e asajëta'a iye cosojë ye'yacohua'i, coa huëo caise'ejë pa'yere pa'ijë si'si neñë, iohua'i capë. Cui'ne si'a ëjaohua'i cui'ne iohua'i cuãnese'le coejë mai sehuosicohua'i ëjaohua'irejë ca'rama'pë sañope co'ayere cajë pa'iyë. ⁹Miguel huiñaë ai jerepa tutu quë'iohua'i aquëpi Satanás ja're capi, Moisés capëre ësequë. Èsequëta'a Satanásre sañope cama'ë coa i ñeje capi:

Mai Ējaēpi sai de'huaye pa'iji, mē'ère. ¹⁰ Jaje pa'iquēta'are iye ěmēohua'i cato iohua'i asa tī'ama' co'amañare ai co'aye cayē, cui'ne iohua'i coa noni yo'ojē asa tī'añere, tãñe asaye peocohua'i nētērojaicohua'i asayeje pa'ye asayē. Jaje pa'ina, iohua'i nejo cuãño jañere yo'ojē pa'iyē.

¹¹ ¡Teayerepa jaohua'i maña! Cañ co'aye yo'ose'eje pa'iohua'i pa'iyē, cui'ne Balaam curi yē do'ire Maija'quē paire sañope yo'ose'eje pa'iohua'i pa'iyē. Cui'ne Coré Maija'quēpi pai ějaē ca nēosiquēre coequē sañope yo'oque ju'aji'i. Jaēje pa'iohua'i pa'iyē, jaohua'i. Jaje pa'i do'ire ai yo'ojē pa'ija'cohua'i a'ē, teayerepa. ¹² Mēsaru sañe oi do'ire tsi'sini aijē pa'yere, jaohua'ipi co'aye si'si a'sioje pa'ye iñoñē, mēsaru de'oye tsi'sijē pa'iyena, ca'rama'pē mēsaru ja're conī aijē, iohua'ise'e co'ye cuasa do'ire. Cui'ne oco peo sirijē pa'iohua'i a'ē, cui'ne tutupi siri tutu saouna, ti oco isima'o. Cui'ne ocue ñēa quēi tēcahuēta'la quēiñe pañeje pa'iohua'i a'ē. Quēima' do'ire ju'isicohua'ije pa'iohua'i pa'iyē. Cui'ne si'a soquē saihuē duta oase'eje pa'iohua'i a'ē, cayayese'e ju'ise'eje pa'iohua'ipi. ¹³ Jaohua'i cato jai tsiaya tuturepa co'poyeje pa'iohua'i a'ē. Jaje pa'iohua'ipi iohua'i si'si yo'oyere ma' oañē, sirijē pa'yere. Jaohua'i cato iohua'i saima'a ne huesosi ma'ñoco a'ē. Jaje pa'ina, ti nea hueñare pare pani huesēja'cohua'ire ca huesosicohua'i a'ē.

¹⁴ Adánpi huēoni pani dao hueña siete aquē paji'i, Enoc. Jaēpi Maija'quēpi quēaquēna, jaohua'i ayere capi, ñeje: “Ñahuē, Ējaēre jai merepa jai pai ja're i huiñaohua'i ja're daina, ¹⁵ si'a paire tsi'soni iohua'i yo'ose'ere ña de'huasi' caquē, cui'ne si'aohua'ire co'acohua'ire nejoñe pa'iji ca huesosi' caquē, jaohua'ipi co'ayere yo'ojē pa'i do'ire, cui'ne Maija'quēre sañope pēijē ca do'ire caquē.” ¹⁶ Jaohua'i cato iohua'i payere cuasajē sihuama'pē oi ěa joyo pajē, coa iohua'i co'aye yēyere yo'ojē pa'iyē. Pa'ijē yecohua'i payere neñu'u cuasajē de'o coca mañapi yecohua'ire cacohua'i a'ē, coa jerepa pa'iohua'i a'ē cuasajē.

Sehuosicohua'ire Yēhuoye

¹⁷ Jaje iohua'i pa'iquēta'are mēsaru Maija'quē do'ijē, cuasajē'ē, mai Ējaē Jesucristo jējo saocohua'i mēsarute case'ere: ¹⁸ “Tēji mu'seña cato pa'ija'cohua'i a'ē, iohua'i yēyeje pa'ye co'ayere pa'icohua'ipi, Maija'quē ayere cue'cue paipi pa'ija'cohua'ipi.” ¹⁹ Maija'quē joyo peocohua'ipi, coa noni iohua'i yēyepi pa'icohua'ipi, cui'ne paire huahuejē yo'ocohua'i a'ē, te'e paire cuasama'pē.

²⁰ Jaje pa'iquēta'are mēsaru cato, Maija'quē do'ijē, ocue pa'i macarepa Maija'quē pa'iji cuasayepi se mēojē pa'ijē'ē, Maija'quē joyo yo'oyepi Maija'quēre sejē pa'icohua'ipi. ²¹ Maija'quē oiyere pa'ijē'ē. Jaje pa'ijē Jesucristo daija'a mu'sere utejē pa'ijē'ē. Jaje pa'ijēna, oi teaye maire ñani ti pani huesēyere isija'quē api.

²² Jēa coecohua'ire teaye ñani oijē pa'ijē'ē, nui cocare pare tuijajē cajē. ²³ Paire oijē pa'icohua'ipi eto huasojē'ē, toare pa'icohua'ire Maija'quēre tī'ajajē cajē. Jaje pa'iquēta'are de'hua ñajē'ē, iohua'i co'aye pa'iyepi si'si ne tuture pacohua'ire.

²⁴Yure cato Maija'quëpi mësarute t̄aima'pë pa'ija'cohua'ire ne tutu paji, cui'ne i de'oquërepa ña huë'ñana si'si te'ña peocohua'ipi ai sihuacohua'ire eto nëco tutu paji. ²⁵Maija'quë cato te'i api, de'oquërepa ta'ñe pa'ipi maire huasoquë, mai Ējaë Jesucristo yo'o do'ipi. Si'a miañe paquë api, ëjaohua'i mëñe Ējaëre papi, si'aye i tsese'e a'ë cui'ne i api, iti cuañequë, tsoe ja'a huëo macaje, yureje, cui'ne je'nëna jajese'e. Jaje pa'ijaquë.